



Xi xogħlijiet ‘medji’ u ‘kbar’ fir-repertorju ta’ Mro. Antonio Miruzzi 150 sena minn twelidu



Manoel Pirotta
manoel.pirota@um.edu.mt

Astratt: Dis-sena hija waħda speċjali għad-dinja bandistika Maltija peress li fiha qed niċcelebraw għeluq il-150 sena mit-twelid ta’ wieħed mill-kompożituri lokali l-aktar prolifici u versatili. Dan huwa Mro. Antonio Miruzzi (1867 – 1944), li twieled il-Furjana u miet il-Ħamrun. Għal dawn l-ahħar snin, fil-ktieb tal-festa titolari Lijana kelli x-xorti li nikteb mhux hażin dwaru u hidmietu bhala surmast-direttur ta’ għadd kbir ta’ baned fosthom, il-Banda ‘Papa Piju X’. Permezz tal-kitba annwali tiegħi wkoll, qed inlaqqagħkom mal-kapolavur illi halla lil dis-Socjetà muzikali – l-Innu Solenni lil ‘Gesù Salvatur’. Għadaqstant, hassejt li, għal dis-sena speċjali tkun haġa tassew xierqa jekk nikteb dal-artiklu tal-anniversarju fuq xi xogħlijiet ‘medji’ u ‘kbar’ li haġu kotrana mill-pinna inimitabbli tiegħu.

Kliem muftieħ: Mro. Antonio Miruzzi, Innu Solenni, Innu di Gloria, Innu Tifhir, University of Malta Junior College, Għaqda Kazini tal-Banda, Socjetà Filarmonica ‘San Ġorġ (Bormla), Socjetà Filarmonika La Vincitrice (Isla), Socjetà Muzikali San Ġuzepp (Ħamrun), Socjetà Filarmonica ‘San Piju X’ (Lija), Għaqda Muzikali ‘Sant’ Andrija’ (Luqa), Socjetà Muzikali Nicolò Isouard (Mosta), Socjetà Filarmonika Santa Marija (Mosta), Socjetà Filarmonica Nazionale ‘La Valette’ (Valletta), Socjetà Muzikali u Filarmonica ‘Leone’ (Victoria, Ghawdex), Għaqda Muzikali ‘Beland’ (Żejtun).




Mro. Antonio Miruzzi f’età
pjuttost avvanzata

Qabelxejn: Xogħol jissejjah ‘medju’ jew ‘kbir’ meta jiskorri ċertu ammont ta’ battuti u jinhtieglu jinqasam f’numru ta’ movimenti, żgħar jew kbar. Hawn mhux qed nitkellmu fuq sempliċi innu popolari ta’ erba’ u għoxrin battuta kollox bhalm’ hu l-każ tal-Innu Banda Sant’ Andrija (Luqa), jew l-Innu lil Santa Marija (Għaxaq), jonkella *O del Cielo Regina* (Mosta/Zurrieq). Xogħlijiet ta’ dad-daqs jissejhu ‘żgħar’ minhabba ovvjament il-qosor tagħhom. Hemm imbagħad, xogħlijiet ta’ daqs ‘medju’ li jtulu bejn għaxar sa hmistax-il minuta. Dawn jinkludu *s-sinfonia*, u li minnhom Miruzzi kiteb kemm-il waħda. Izda, qabel ma niġu biex nagħtu lista tagħhom u nġhidu kelma fuq uħud minnhom, tajjeb li wieħed jifhem x’inkunu qedin infissru b’dil-kelma ta’ nisel

Taljan.

Sinfonia: Kelma oħra għal *sinfonia* tista’ tkun ‘overtura’, dik li bl-Ingliż insejthulha *overture*. Din tkun biċċa muzika miktuba biex tindaqq qabel ma jitla’ s-siparju għal xi opra, ballett, oratorju, jew xi esekuzzjoni vokali oħra kbira. L-overtura Taljana kienu jsibuha b’dal-isem għax il-kelma fiha nnifisha tfisser ‘daqq fl-assjem’. Kien Alessandro Scarlatti, kompożitur ċelebri Taljan tas-seklu sbatax, li beda jhaddimha għall-ewwel darba fl-opri tiegħu. Is-*sinfonia* kienet tikkonsisti f’biċċa muzika fi tliet taqsimiet u b’tempijiet differenti biex jikkuntrastaw ma’ xulxin. Illum il-ġurnata, b’overtura nifhmu wkoll dik l-introduzzjoni orkestrali ta’ ftit minuti qabel tibda xi



Is-Sinfonia nru 3 in Do minore għal banda ta’
Mro. Antonio Miruzzi (Lulju 1902)

operetta, jonkella kummiedja, jew film mużikali, u li fiha jindaqqu truff mit-temi ewlenin. Dan jghin lill-ispettatur biex jidhol aktar malajr fl-atmosfera tal-ispettaklu li ser ikun qed jiżvolgi quddiemu.

Hemm imbagħad, il-*concert overture* li hija forma oħra ta' overture li rat il-bidu tagħha fis-seklu dsatax minn kompożituri Romantiċi. Dat-tip ta' xogħol huwa wieħed indipendenti u bl-ebda mod m'għandu xi forma ta' konnessjoni mal-opra. Ġeneralment, ikun f'moviment wieħed ta' mużika programmatika u aktarx jieħu l-forma *Sonata* u allura jkun maqsum fi tliet sezzjonijiet. Fost xogħlijiet ewlenin ta' dat-tip insibu *The Hebrides* jew *Fingal's Cave* ta' Mendelssohn, *Carnival Overture* ta' Dvořák, 1812 u *Romeo and Juliet* it-tnejn xogħol ta' Tchaikovsky, u *Cockaigne* tal-kompożitur Inġliż, Elgar.




Sinfonia oħra in Fa Maġġuri għal banda minn ta' Miruzzi mhux datata u li nkitbet b'omagg lil Giuseppe Verdi

Sinfoniji: Dawn huma uħud mis-sinfoniji (plural ta' *sinfonia*) ta' Mro. Antonio Miruzzi: *La Penseuse* (Overture); *Il barbiere di Siviglia* (Rossini); *La Panserisi*; *Lorna*; u *Ogni principio è forte*. Minn tiegħu għandna wkoll, **is-Sinfonia no. 3 in Do minore**. Fil-paġna ta' quddiem tal-manuskritt insibu l-firma u d-data ta' *Luglio 1902* ta' meta Miruzzi lesta mill-kitba tagħha. In-numru tlieta wara l-kelma *Sinfonia* jfisser li kien hemm tnejn oħra qabilha li ħarġu mill-pinna tiegħu. Skont Mro. Michael Chircop¹, l-ewwel *Sinfonia* kitbha fl-1892² meta kien għadu jistudja l-Italja. Dan kien l-ewwel suċċess fil-karriera mużikali tiegħu bħala kompożitur, u għad li mhux xi xogħol twil, poġġielu futur sabiħ. Liema kienet din is-*Sinfonia* hadd ma jista' jgħid illum, u tista' faċilment tkun waħda minn dawn li qedin insemmu. Izda,

biex inkomplu fuq is-*sinfonia* t'hawn fuq, l-*Andante* tal-bidu jservi t'introduzzjoni għall-*Allegro Giusto* li jġi wara, f'temp hekk imsejjaħ, *Tagliato*, jew *A Cappella*, fejn kull battuta tirċievi żewġ minimi. L-arrangament tagħha għall-banda jinkludi hafna u hafna strumenti fosthom, it-*terzino*, żewġ obwejjiet, *trombone di canto* (trumbun kantabbli), żewġ fagotti, u *basso fagotto* (kontra-fagott) li uħud minnhom m'għadniex jew mhux soltu insibuhom f'banda Maltija.


Xogħol ieħor minn tiegħu jgħib l-isem ta' ***Sinfonia 'Omaggio a Verdi' in Fa Maggiore*** li, kif jixhed l-istess isem, Miruzzi kellu affinità, jew affezzjoni, sejhilha li trid, lejn dal-ġgant tal-opra Taljana. Dis-*sinfonia* aktarx li inkitbet fl-istess perjodu tal-oħra peress li, l-arrangament jinkludi xi strumenti milli semmejna hawn fuq, anki jekk, in-nomenklatura tagħhom f'dal-każ hija waħda pjuttost żgħira. Anki bħala tul, ix-xogħol huwa iqsar mill-oħra, u dawn jixhdu l-ammont ta' battuti. It-temp tagħha, immarkat *Allegretto Assai Moderato*,



Inno Solenni 'San Gejtanu' għall-banda Ġuzeppina Hamruniza (1901)

jzomm l-istess ġirja l-hin kollu, hlief għal *Più Mosso* fl-aħħar għaxar battuti. U peress li, it-temp hu xi ffit wisq imċaqlaq, ikun aħjar jekk is- $\frac{6}{8}$ jithabbat *in due*.

Innijiet solenni: Minn dal-innijiet solenni ta' Miruzzi nafu bi tlieta żgur li għadhom jindaqqu sal-ġurnata tal-lum. Minbarra l-Inno Solenni lil 'Ġesù Salvatur' għall-banda Lijana, insibu wkoll l-Inno Solenni '*Alla Beata Maria Vergine*' għas-Socjetà Filarmonica



Inno 'Lil Ġesù Salvatur' għall-banda Lijana

Musika: Antonio Miruzzi


Kien: Mons. Giuseppe Xerri

¹ 'Tifkira tas-Surmast A. Miruzzi', In-Nazzjon Tagħna, 26 ta' Jannar, 1972.


² Din id-data tqajjem hafna dubji għal fatt li, hu diġà kien ha f'idejha xi baned Maltin fosthom, 'La Vincitrice' (Isola) u 'Leone' (Victoria, Għawdex). Kien ukoll, *Maestro Istruttore* fi hdan is-Socjetà Filarmonika Nazzjonali 'La Valette'.

'Nicolò Isouard' tal-Mosta, u l-Innu Solenni 'San Gejtanu' (1901) għas-Socjetà Mużikali 'San Ġuzepp' tal-Hamrun. Izda, hemm innijiet oħrajn minn tiegħu li għadna ma nafux jekk humiex qabelxejn żgħar jew kbar, jew jekk għadhomx jindaqqu, jonkella intilfux. Fost dawn insemmu l-Innu 'Maria Vergine del Mare' għas-Società Filarmonica 'I Cavalieri di Malta' ta' Tas-Sliema, fuq versi tas-Sacerdot Dun Pawl Vella D.D.³ Dal-innu kien iżżanzan f'lejllet il-festa ta' Stella Maris fit-23 ta' Awwissu 1902.⁴ Hemm ukoll l-Innu 'A Maria Vergine con voci puerili' li kien indaqq mill-Banda 'Konti Ruggieru' fil-festa tan-Naxxar fl-1927. Wiehed ma jistax jgħid jekk, dan huwiex l-istess wiehed li jgħib l-isem bil-Malti ta' 'Innu lill-Vergni Mbierka' li kien jindaqq f'lejllet u nhar il-festa ta' Santa Marija go H'Attard mill-banda msemmija bejn l-1926 u l-1936. F'dan tal-aħħar kienu jkantaw kor tat-tfal bniet u tenur filwaqt li, il-versi tiegħu huma tal-Kav. G. Muscat Azzopardi.⁵ Skont Mifsud Matrenza⁶ wkoll, Miruzzi kien kiteb l-Innu Solenni 'Sant' Andrea' għall-banda Luqija li ggħib l-istess isem, liema xogħol nemmen li għad isib id-dawl u jibda jindaqq ukoll.

Innu iehor minn ta' Miruzzi ta' xejra solenni huwa 'Gesù sul Tabor' peress li għandu mill-istess dimensjoni ta' innijiet simili. L-innu huwa miktub għal banda u kor S.A.T.B.⁷ Għad mhux magħruf x'kienet l-okkażjoni li għaliha nkiteb, imma ma naħsibx li għall-banda Lijana peress li lil din



digà kien irregalalha wiehed iddedikat lil Ġesù Salvatur. 'Gesù Sul Tabor' jigi f'diversi taqsimiet fosthom, l-*Allegro Moderato* li fih nsibu t-tema ewlenija li fuqha tista' tghid idur ix-xogħol kollu bħalma nsibu fil-forma *Rondo*⁸. Infatti, din tidher mhux anqas minn hames darbiet, darbtejn wara xulxin wara l-*Maestoso* tal-bidu, darb' oħra lejn in-nofs, ukoll wara l-istess passagġ immarkat *Maestoso*, u darbtejn oħra wara xulxin qabel il-*Finale*. Bejn it-tliet dehriet tal-*Allegro Moderato* nsibu żewġ passagġi oħra kuntrastanti tal-*Andante Sostenuto* u l-*Andante* rispettivamente. Hawn taht qed ingib biss silta mit-tema tal-*Allegro Moderato*:



Xogħol iehor minn tiegħu f'vena tassew differenti hija l-*Cavatina nell'Opera 'Attila' Variata per Clarinetto Sib* għal klarinett solo u banda. Dax-xogħol igib id-data tat-28 ta' Ġunju 1895 u nkiteb meta l-kompożitur kien Tunis. Ta' min jgħid hawnhekk li, għal xi żmien, Miruzzi kien jgħix (jew gejj) it-Tuneżija biex jidderiegi l-banda (*Filarmonica Melitensis 'La Valette'*) li kien waqqaf hu stess fuq talba tal-Maltin li kienu jgħixu hemmhekk. Ix-xogħol huwa bbażat fuq silta meħuda mill-opra *Attila* ta' Giuseppe Verdi, opra fi prologu u tliet atti fuq librett ta' Temistocle Solera.

Analizi qasira: Wara introduzzjoni mill-banda, jidhrol mill-ewwel il-klarinetta solo b'kadenza qasira li twassalna għall-*Andante* li fih nisimgħu il-kavatina – arja operistika ta' natura qasira u sempliċi. Il-klarinetta jagħlaqha permezz tat-

³ Kien mill-Belt Valletta. Kien bit-tħabrik tiegħu li nbriet il-knisja tal-Madonna tas-Sacro Cuor, Sliema.

⁴ Il-gazzetta *Risorgimento* tal-25 t' Awwissu 1902 kienet gabet li dil-Banda żanznet innu ġdid lill-Madonna mill-pinna ta' Mro. Miruzzi: '... il nuovo inno alla Vergina composta del direttore della Filarm. I Cavalieri di Malta, Mro. A. Miruzzi ...' (14-il profil ta' mużiċisti Għawdxin, Maltin u Barranin ta' Grazio Anton Grech, pg. 24.)

⁵ Minn artiklu ta' Carmel Mallia li jgħib l-isem ta' Storja tal-Innijiet.

⁶ Joseph Mifsud Matrenza kien l-istorjogarif u ewlieni tas-Socjetà Ġuzeppina Hamruniza li kellu bosta okkażjonijiet li jitkellem mal-kompożitur dwar il-hajja mużikali tiegħu.

⁷ (S)oprani, (A)lti, (T)enuri, u (B)axxi. Dawn huma l-vuċijiet li niltaqgħu magħhom f'kor magħmul min-nisa u rgjel.

⁸ Kompożizzjoni li fiha t-tema ewlenija tirrepeti ruħha diversi drabi f'disinn mahsub. I-taqsimiet l-oħra joffru kuntrast.

tieni kadenza li fiha jibda juri l-kapaċitajiet tekniċi tiegħu.⁹ Minn hemm ‘il quddiem, it-temp jeqleb minn $\frac{6}{8}$ għal $\frac{4}{4}$ u tibda l-ewwel fażi tal-*Allegro Moderato* li twassalna għat-tielet kadenza pjuttost twila li titlob hafna heffa minghand is-solist. Ix-xogħol jissokta bit-tieni varjazzjoni li, min-naħa tagħha twassalna għar-raba’ u l-aħħar kadenza li fiha l-klarinettest jurina safejn tista’ twassal il-heffa tal-għageb tiegħu. Minn hemm imbagħad, għall-aħħar passaġġ mimli semikromi arpegġjati u skajjel kromatiċi fuq il-klarinettest għall-akkumpanjament legġer min-naħa tal-banda. Ix-xogħol jagħlaq hesrem b’żewġ battuti tal-aħħar bil-banda fl-unisonu. Biex nagħtikom idea, hawn taht qed ingib biss silta mir-raba’ kadenza:



Tiegħu għandna wkoll l-*Stabat Mater in Re minore*, did-darba komposta għall-orkestra. Ma setax jonqos li, bħala kompożitur prolificu Miruzzi ma jiktibx ukoll xogħlijiet sagri. Fost dawn insemmu biss, ir-Responsorji għall-Ġimgha Mqaddsa, *Vexilla Regis*, *Sette Parole*, u *Ultima Parola*. L-*Stabat Mater* fiha seba’ movimenti, fejn l-ewwel tnejn għandhom isem, u l-bqija innumerati biss:

	Isem	Temp	Tonalità
1	<i>Stabat Mater</i>	<i>Largo</i>	<i>Re minore</i>
2	<i>Cujus Animam</i>	<i>Largo</i>	<i>Re minore</i>
3		<i>Lugubre</i>	<i>Sol minore</i>
4		<i>Andante</i>	<i>Re minore/Sib Maggiore/Re minore</i>
5		<i>Moderato</i>	<i>Mib Maggiore</i>
6		<i>Largo</i>	<i>Do minore/Do Maggiore/Do minore</i>
7		<i>Largo</i>	<i>Re minore</i>

Ma jistax jonqos li, l-*Stabat Mater* ma tkunx miżgħuda b’passaġġi mill-aktar melodjużi li jagħrfu jmissu l-ħsus l-aktar profondi tal-bniedem. Ta’ min jgħid hawnhekk, li hafna mill-marċi funebri li kiteb Miruzzi, kitibhom fi żmien l-Ewwel Gwerra Dinjija meta hafna mis-soldati li mietu fil-gwerra ta’ Gallipoli u d-Dardanelli kienu jindifnu fiċ-ċimiterju ta’ Braxja, ftit ‘il barra mill-Ħamrun. Il-funerali tagħhom għall-akkumpanjament ta’ baned militari kienu jmissulu l-qalb muzikali tiegħu u eventwalment ispirawh sabiex jikteb madwar 14-il marċ funebri li għadhom jindaqqu sal-ġurnata tal-lum. Sa sena qabel ma miet fit-23 ta’ Ottubru 1944, Miruzzi kien beda jaħdem fuq opra li kellha tkun l-apice tiegħu bħala kompożitur prolificu u mill-aktar versatili.



Stabat Mater in Re minore ta' Miruzzi (Parti tal-vjolin prim)

Il-festa t-tajba lil-Lijani kollha.

Aktar artikli mill-istess awtur dwar haġġet u hidmet is-surmast Antonio Miruzzi, jinsabu fuq OAR@UoM (<https://www.um.edu.mt/library/oar/>)

⁹ Kadenza aktarx tkun b’hafna noti qosra mhux akkumpanjati li dari kienet tintuza biex tagħlaq xi arja operistika. Originarjament, kienet tindaqq jew titkanta spirtu pront. Ġieli wkoll, kienet tkun imhejjija minn qabel permezz tal-kitba.